

न्यायालय :- श्रीमती मीना शाह, न्यायिक मजिस्ट्रेट प्रथम श्रेणी, आमला
जिला बैतूल

दांडिक प्रकरण क :-308/14
संस्थापन दिनांक:-28/05/14
फाइलिंग नं. 233504001612014

मध्यप्रदेश राज्य
 द्वारा आरक्षी केन्द्र आमला,
 जिला-बैतूल (म.प्र.)

..... **अभियोजन**

वि रु द्ध

शिवपाल पिता ठेगा गोंड, उम्र 30 वर्ष,
 निवासी बस स्टेंड आमला,
 थाना आमला, जिला बैतूल (म.प्र.)

.....**अभियुक्त**

-(नि र्ण य) :-

(आज दिनांक 20.03.2017 को घोषित)

1 प्रकरण में अभियुक्त के विरुद्ध आयुध अधिनियम, 1959 की धारा-25 (1-बी) (बी) के अंतर्गत इस आशय का आरोप है कि उसने दिनांक 20.05.2014 को समय 10:00 बजे या उसके लगभग गंज बस स्टेंड आमला थाना आमला जिला बैतूल अंतर्गत लोक स्थान पर अपने आधिपत्य में बिना वैधानिक अनुज्ञप्ति के एक लोहे की छुरी जिसकी कुल लंबाई 15 इंच चौड़ाई 2¼ इंच को आधिपत्य में रखकर मध्यप्रदेश राज्य की अधिसूचना क. 6312-6552-II-B(i) दिनांक 22.11.74 का उल्लंघन किया।

2 अभियोजन का मामला संक्षेप में इस प्रकार है कि, दिनांक 20.05.2014 को प्रधान आरक्षक गोविंदराव कोलेकर को कस्बा भ्रमण के दौरान मुखबिर से सूचना मिली कि एक व्यक्ति बस स्टेंड आमला में खुली लोहे की छुरी हाथ में लेकर लहराते हुए आने जाने वाले लोगों को डरा धमका रहा है। सूचना पर वह हमराह स्टाफ के मौके पर पहुंचा जहां एक व्यक्ति हाथ में लोहे की छुरी लिये लोगों को डराते धमकाते मिला जिसे घेराबंदी कर पकड़कर नाम पता पूछने पर उसने अपना नाम शिवपाल बताया। अभियुक्त द्वारा छुरी रखने के संबंध में कागजात नहीं होना बताये जाने पर उसने अभियुक्त से एक लोहे की धारदार छुरी जप्त की तथा अभियुक्त को गिरफ्तार किया। तत्पश्चात थाने आकर अभियुक्त के विरुद्ध अपराध क. 349/14 अंतर्गत धारा 25 आयुध अधिनियम के तहत प्रकरण पंजीबद्ध कर विवेचना की गयी। विवेचना पूर्ण होने पर न्यायालय में

अभियोग पत्र प्रस्तुत किया गया।

3 अभियुक्त द्वारा निर्णय की कंडिका कं-1 में उल्लेखित अपराध किया जाना अस्वीकार कर विचारण चाहा गया तथा धारा 313 द.प्र.सं. के अंतर्गत किये गये अभियुक्त परीक्षण में उसका कहना है कि वह निर्दोष है और उसे झूठा फंसाया गया है।

4 न्यायालय के समक्ष निम्न विचारणीय प्रश्न यह है :-

“क्या अभियुक्त ने दिनांक 20.05.2014 को समय 10:00 बजे या उसके लगभग गंज बस स्टैंड आमला थाना आमला जिला बैतूल अंतर्गत लोक स्थान पर अपने आधिपत्य में बिना वैधानिक अनुज्ञप्ति के एक लोहे की छुरी जिसकी कुल लंबाई 15 इंच चौड़ाई 2¼ इंच को आधिपत्य में रखकर मध्यप्रदेश राज्य की अधिसूचना क. 6312-6552-II-B(i) दिनांक 22.11.74 का उल्लंघन किया ?”

॥ विश्लेषण एवं निष्कर्ष के आधार ॥

5 गोविंदराव कोलेकर (अ.सा.-3) ने यह प्रकट किया है कि दिनांक 20.05.2014 को थाना आमला में प्रधान आरक्षक के पद पर पदस्थ रहते हुए कस्बा भ्रमण के दौरान मुखबिर से सूचना प्राप्त होने पर वह हमराह स्टाफ के साथ बस स्टैंड आमला पहुंचा जहां उसे एक व्यक्ति हाथ में लोहे की धारदार छुरी लेकर आने जाने वाले लोगों को डराते धमकाते मिला जिसने अपना नाम शिवपाल बताया। अभियुक्त द्वारा छुरी रखने के संबंध में कागजात पेश न करने पर उसने अभियुक्त से गवाहों के समक्ष एक लोहे की छुरी जप्त कर (प्रदर्श प्री-1) का जप्ती पत्रक तथा अभियुक्त को गिरफ्तार कर (प्रदर्श प्री-2) का गिरफ्तारी पत्रक तैयार किया था। इस साक्षी ने यह भी प्रकट किया है कि उसने थाना वापस आकर अपराध क.349/14 में प्रथम सूचना रिपोर्ट (प्रदर्श प्री-5) लेख की थी। साक्षी ने आर्टिकल-ए-1 की छुरी को वही छुरी होना बताया है जो उसने अभियुक्त के कब्जे से जप्त की थी।

6 यादोराव (अ.सा.-1) ने अपने समक्ष अभियुक्त से पुलिस द्वारा जप्ती एवं उसकी गिरफ्तारी से इंकार किया है। साक्षी ने जप्ती पत्रक (प्रदर्श प्री-1) एवं गिरफ्तारी पत्रक (प्रदर्श प्री-2) पर उसके हस्ताक्षर होने से भी इनकार किया है। शेख अलीम (अ.सा.-2) ने भी अपने समक्ष अभियुक्त से पुलिस द्वारा जप्ती एवं उसकी गिरफ्तारी से इंकार किया है परंतु साक्षी ने जप्ती पत्रक (प्रदर्श प्री-1) एवं गिरफ्तारी पत्रक (प्रदर्श प्री-2) पर उसके हस्ताक्षर होना

बताया है। अभियोजन द्वारा उक्त दोनों ही साक्षियों से प्रतिपरीक्षण में पूछे जाने वाले प्रश्न पूछने पर भी अभियोजन के पक्ष में कोई तथ्य उनके कथन से प्रकट नहीं हुआ है।

7 प्रकरण में स्वतंत्र साक्षी यादोराव (अ.सा.-1) एवं शेख अलीम (अ.सा.-2) ने जप्ती का समर्थन नहीं किया है। अभिलेख पर मात्र गोविंदराव कोलेकर (अ.सा.-3) की साक्ष्य उपलब्ध है। **न्याय दृष्टांत नाथू सिंह वि० स्टेट ऑफ़ एम०पी० ऐ.आई.आर.1973 एससी 2783** के अनुसार पंच साक्षीगण की पुष्टि के आभाव में भी एक मात्र जप्ती कर्ता की साक्ष्य विश्वास किये जाने योग्य हो तो उस पर विश्वास किया जा सकता है। अतः उक्त साक्षी की साक्ष्य से यह देखा जाना है कि अभियुक्त से जप्ती प्रमाणित होती है या नहीं।

8 गोविंदराव कोलेकर (अ.सा.-3) ने न्यायालयीन परीक्षण में सूचना मिलने पर बस स्टैंड आमला में जाना तथा वहां पर अभियुक्त को हाथ में लोहे की छुरी लेकर लोगों को डराते धमकाते पाया था। तब हमराह स्टाफ की मदद से अभियुक्त को पकड़कर गवाहों के समक्ष लोहे की छुरी जप्त की, अभियुक्त को गिरफ्तार कर थाने आकर प्रथम सूचना रिपोर्ट लेखबद्ध किया जाना बताया है। प्रतिपरीक्षण में साक्षी ने यह बताया है कि उसके द्वारा रवानगी एवं वापसी का रोजनामचा सान्हा संलग्न नहीं किया गया है और न ही जप्ती पत्रक पर नमूना सील अंकित की गयी है।

9 जप्ती पत्रक (प्रदर्श प्री-1) के अवलोकन से यह प्रकट नहीं हो रहा है कि अभियुक्त से लोहे की छुरी जप्त किये जाने के बाद उसे गवाहों के समक्ष सीलबंद किया गया हो। जप्ती पत्रक में जप्ती का समय 10 बजे एवं गिरफ्तारी पत्रक (प्रदर्श प्री-2) में गिरफ्तारी का समय 10:05 बजे लेख है। मात्र 5 मिनट में जप्ती एवं गिरफ्तारी की कार्यवाही की जाना अस्वाभाविक प्रतीत होता है। विवेचक साक्षी गोविंदराव कोलेकर (अ.सा.-3) के कथनों से यह भी प्रकट नहीं हो रहा है कि उनके द्वारा जप्तशुदा आयुध की मौके पर नापजोप की गयी हो। जप्ती का समर्थन किसी भी स्वतंत्र साक्षी ने नहीं किया है। प्रकरण में रवानगी एवं वापसी का रोजनामचा सान्हा भी संलग्न नहीं किया गया है। इन परिस्थितियों में अभियुक्त से कथित आयुध की जप्ती संदेहास्पद हो जाती है तथा निश्चायक रूप से यह नहीं कहा जा सकता कि कथित आयुध वही है जो कि अभियुक्त से जप्त किया गया था।

10 उपरोक्त अनुसार की गई साक्ष्य विवेचना से यह दर्शित है कि अभियोजन युक्तियुक्त संदेह से परे यह प्रमाणित करने में असफल रहा है कि अभियुक्त ने दिनांक 20.05.2014 को समय 10:00 बजे या उसके लगभग गंज

बस स्टेंड आमला थाना आमला जिला बैतूल अंतर्गत लोक स्थान पर अपने आधिपत्य में बिना वैधानिक अनुज्ञप्ति के एक लोहे की छुरी जिसकी कुल लंबाई 15 इंच चौड़ाई 2¼ इंच को आधिपत्य में रखकर मध्यप्रदेश राज्य की अधिसूचना क्र. 6312-6552-II-B(i) दिनांक 22.11.74 का उल्लंघन किया। अतः अभियुक्त शिवपाल को धारा 25(1-बी)बी आयुध अधिनियम के अन्तर्गत दण्डनीय अपराध के आरोप से दोषमुक्त घोषित किया जाता है।

11 प्रकरण में जप्त सुदा लोहे की धारदार छुरी अपील अवधि पश्चात् अपील न होने पर विधिवत नष्ट की जावे, अपील होने की दशा में जप्त सुदा सम्पत्ति का निराकरण माननीय अपीलीय न्यायालय के आदेशानुसार किया जाए।

12 अभियुक्त पूर्व से जमानत पर है। अभियुक्त द्वारा न्यायालय में उपस्थिति बावत् प्रस्तुत जमानत व मुचलके भारमुक्त किये जाते हैं।

13 आरोपी द्वारा अन्वेषण एवं विचारण के दौरान अभिरक्षा में बिताई गई अवधि के संबंध में धारा 428 द.प्र.स. के अंतर्गत प्रमाण पत्र बनाया जावे।

निर्णय खुले न्यायालय में हस्ताक्षरित
तथा दिनांकित कर घोषित ।

मेरे निर्देशन पर मुद्रलिखित ।

(श्रीमती मीना शाह)
न्यायिक मजिस्ट्रेट प्रथम श्रेणी
आमला, बैतूल (म.प्र.)

(श्रीमती मीना शाह)
न्यायिक मजिस्ट्रेट प्रथम श्रेणी
आमला, बैतूल (म.प्र.)